

भीरकोट नगरपालिकाको जलस्रोत उपयोग सम्बन्धी ऐन, २०७८

नगर सभाबाट स्वीकृत मिति २०७८।१०।०८

प्रस्तावना:

स्थानीय स्तरमा रहेको जलसम्पदाको पहिचान, विकास, उपयोग तथा सम्भार गर्न र जलसम्पदाबाट प्राप्त लाभलाई समन्यायिक रूपमा वितरण गर्दै यसको दुरुपयोगको स्थितिलाई नियन्त्रण गरी समग्र जलसम्पदाको समुचित व्यवस्थापन मार्फत यस भीरकोट नगरपालिकालाई जलसम्पदामा आत्मनिर्भर बनाउन वाञ्छनिय भएकोले स्थानीय सरकार सञ्चालन ऐन, २०७४ को दफा १०२ ले दिएको अधिकार प्रयोग गरि भीरकोट नगरपालिकाको सातौं नगर सभाले यो ऐन जारी गरेको छ ।

परिच्छेद-१

प्रारम्भिक

१. संक्षिप्त नाम र प्रारम्भ:- (१) यस ऐनको नाम "भीरकोट नगरपालिकाको जलस्रोत उपयोग सम्बन्धी ऐन, २०७८" रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा:- विषय वा प्रसङ्गले अर्को अर्थ नलागेमा यस ऐनमा,

(क) "जलस्रोत " भन्नाले भीरकोट नगरपालिका सरहद भित्रको भु-सतहमा वा भूमिगत वा अन्य जुनसुकै अवस्थामा रहेको पानी सम्झनु पर्छ ।

(ख) "अनुमतिपत्र प्राप्त व्यक्ति" भन्नाले जलस्रोतको उपयोग गर्न भीरकोट नगरपालिकाबाट दफा ८ वमोजिम अनुमति पत्र प्राप्त व्यक्ति वा संगठित संस्थालाई सम्झनुपर्छ ।

(ग) "उपभोक्ता संस्था " भन्नाले दफा ४ वमोजिम गठित जल उपभोक्ता संस्था सम्झनु पर्दछ ।

(घ) "सेवा शुल्क " भन्नाले अनुमति पत्र प्राप्त व्यक्ति वा संगठित संस्थाले उपलब्ध गराएको जलस्रोत सम्बन्धित सेवा उपयोग गरे वापत उपभोक्ताले बुझाउनु पर्ने शुल्क सम्झनुपर्छ ।

(ङ) "तोकिएको" वा "तोकिए वमोजिम" भन्नाले यस ऐन अन्तर्गत बनेको नियममा तोकिएको वा तोकिए वमोजिम सम्झनुपर्छ ।



परिच्छेद-२



जलस्रोतको उयोग सम्बन्धी व्यवस्था

३. जलस्रोतको उपयोग:- (१) यस ऐन वमोजिम अनुमति पत्र प्राप्त नगरी कसैले पनि जलस्रोतको उपयोग गर्न पाउने छैन ।

(२) उपदफा (१) मा जुनसुकै कुरा लेखिएको भए तापनि देहाय वमोजिम जलस्रोतको उपयोग गर्न अनुमति पत्र लिनु पर्ने छैन ।

(क) आफ्नो निमित्त खानेपानी र अन्य घरेलु प्रयोगको लागी उपयोग गर्न ,

(ख) आफ्नो जग्गामा सिंचाई गर्न ,

(ग) जग्गाधनिले आफ्नो जग्गाभित्र मात्र सिमित रहेको जलस्रोत तोकिए वमोजिम उपयोग गर्न

४. जल उपभोक्ता संस्थाको गठन:- (१) सामुहिक लाभको लागी संस्थागत रूपमा जलस्रोतको उपयोग गर्न चाहने व्यक्तिहरुले तोकिए वमोजिम जल उपभोक्ता संस्था गठन गर्न सक्ने छन ।

(२) उपदफा (१) वमोजिम गठन गरिएको जल उपभोक्ता संस्थालाई भीरकोट नगरपालिका समक्ष तोकिए वमोजिम दर्ता गराउनु पर्ने छ ।

(३) उपदफा (२) वमोजिम दर्ता भएको जल उपभोक्ता संस्था अविच्छिन्न उत्तराधिकारवाला स्वशासित र संगठित संस्था हुनेछ । यसको आफ्नो छुट्टै द्याप हुनेछ ।

५. जलस्रोत उपयोगको प्राथमिकताक्रम: (१) भीरकोट नगरपालिका भित्रको जलस्रोत उपयोग गर्दा साधारणतया देहायको प्राथमिकताक्रम अनुसार गर्नुपर्ने छ ।

(क) खानेपानी र घरेलु उपयोग,

(ख) सिंचाई ,

(ग) पशुपालन तथा मत्स्यपालन जस्ता कृषिजन्य उपयोग,

(घ) जलविद्युत,

(ङ) घरेलु उद्योग, औद्योगिक व्यवसाय तथा खानीजन्य उपभोग,

(च) जल यातायात,

(छ) आमोद प्रमोद जन्य उपयोग,

(झ) अन्य उपयोग ।





(२) जलस्रोतको उपयोग गर्दा कुनै विवाद उत्पन्न भएमा दफा १३ वमोजिम गठित समितिले उपदफा (१) मा उल्लेखित प्राथमिकताक्रम वमोजिम उचित रूपमा उपयोग भए नभएको र अन्य आवश्यक जांचवुझ समेत गरी सोको आधारमा सम्बन्धित जलस्रोतको उपयोग गर्न पाउने नपाउने वा कुन किसिमबाट उपयोग गर्न पाउने भन्ने कुराको निर्धारण गर्नेछ । यसरी निर्धारण गरेको कुरा सम्बन्धित सबैलाई मान्य हुनेछ ।

६. नगरपालिकाले जलस्रोतको उपयोग वा विकास गर्न सक्ने: (१) भीरकोट नगरपालिका आफैले कुनै जलस्रोतको उपयोग वा विकास गर्नमा यस ऐनको कुनै कुराले बाधा पुर्याएको मानिने छैन ।

(२) कसैले यस ऐन वमोजिम उपयोग गरेको जलस्रोत र सो संग सम्बन्धित जग्गा, भवन, उपकरण तथा संरचना व्यापक सार्वजनिक उपयोगका लागि भीरकोट नगरपालिकाले आफूले लिई विकास गर्न सक्नेछ ।

(३) उपदफा (२) वमोजिम आफूले लिएको जलस्रोतको उपयोगिता सम्बन्धित जग्गा, भवन, उपकरण, वा संरचना वापत नगरपालिकाले सम्बन्धित व्यक्तिलाई तोकिए वमोजिम क्षतिपुर्ति दिनेछ ।

(४) भीरकोट नगरपालिकाले आफ्नो क्षेत्र भित्र अन्य व्यक्ति, निकाय वा संगठित संस्थाले उपयोग गरिरहेको जलस्रोतलाई निजहरूसंगको समन्वयमा पर्यटन व्यवसायलाई प्रवर्धन गर्न आवश्यक कार्ययोजना बनाई लागु गर्न सक्नेछ ।

७. जलस्रोत विकासको परियोजना हस्तान्तरण गर्न सक्ने: (१) भीरकोट नगरपालिकाले दफा ९ वमोजिम उपदफा (१) र (२) वमोजिम विकास गरेको कुनै जलस्रोत सम्बन्धी परियोजनाको निर्माण समाप्त भैसकेपछि उपभोक्ता संस्थालाई आवश्यक शर्तहरू तोकिए हस्तान्तरण गर्न सक्नेछ ।

(२) उपदफा (१) वमोजिम हस्तान्तरण गरिएको परियोजना उपरको स्वामित्व सम्बन्धित उपभोक्ता संस्थाको हुनेछ र यस ऐनको अधिनमा रहि आफूले अनुमतिपत्र प्राप्त गरे सरह सो परियोजनाको संचालन सम्बन्धित उपभोक्ता संस्थाले गर्नेछ ।

८. जलस्रोतको उपयोगको लागि करार गर्न सक्ने: यस ऐनमा जुनसुकै कुरा लेखिएको भएतापनि भीरकोट नगरपालिकाले कुनै संगठित संस्था वा व्यक्तिसँग प्रचलित कानूनको अधिनमा रहि करार गरी सोही करारमा उल्लेखित शर्तहरू वमोजिम कुनै जलस्रोतको विकास, उपयोग र सेवा विस्तार गर्न , गराउन सक्नेछ ।



परिच्छेद-३

अनुमतिपत्र सम्बन्धी व्यवस्था

९. अनुमति पत्रको व्यवस्था: (१) जलस्रोतको सर्भेक्षण वा उपयोग गर्न चाहने व्यक्ति वा संगठित संस्थाले सम्बन्धीत विषयको आर्थिक, प्राविधिक, र वातावरणीय अध्ययन प्रतिवेदन तथा तोकिए वमोजिमका अन्य विवरणहरू खुलाई भीरकोट नगरपालिकाको कार्यालय समक्ष अनुमतिपत्रको लागी दरखास्त दिनु पर्नेछ ।

तर जलस्रोतको सर्भेक्षणको अनुमतिपत्रको लागी दरखास्त दिदाँ त्यस्तो अध्ययन प्रतिवेदन पेश गर्न आवश्यक पर्ने छैन ।

(२) उपदफा (१) वमोजिम परेको दरखास्तमा नगरपालिकाले तोकिएको अधिकारीले आवश्यक जांचवुझ गरी गराई दरखास्त परेको मितिले सामान्यतया जलस्रोत सर्भेक्षणको अनुमतिपत्रको हकमा ३० दिन भित्र र जलस्रोत उपयोगको अनुमति पत्रको हकमा ६० दिनमा आवश्यक शर्तहरू तोकिए दफा (५) को उपदफा (१) मा उल्लेखित प्राथमिकताक्रम अनुसार दरखास्तवालालाई अनुमतिपत्र दिनु पर्नेछ ।

(३) अनुमति पत्र प्राप्त व्यक्तिले जलस्रोत उपयोग गरे वापत भीरकोट नगरपालिकालाई तोकिए वमोजिमको दस्तुर वा वार्षिक शुल्क बुझाउनु पर्नेछ ।

(४) अनुमति पत्र प्राप्त व्यक्तिले आफ्नो अनुमति पत्र विक्रि गर्न वा अन्य कुनै प्रकारले कसैलाई हस्तान्तरण गर्नु परेमा भीरकोट नगरपालिकावाट स्वीकृती लिनु पर्नेछ ।

१०. जलविद्युतको लागी जलस्रोतको उपयोग: दफा ६ मा जुनसुकै कुरा लेखिएको भएता पनि १ मेगावाट (१०००वाट) सम्म क्षमताको जलविद्युत उत्पादनको गर्नको लागी भीरकोट नगरपालिका कार्यालयवाट र सो भन्दा बढी क्षमताको जलविद्युत उत्पादन गर्नको लागी जलस्रोतको सर्भेक्षण तथा उपयोग गर्ने अनुमतिपत्रको सम्बन्धमा प्रचलित कानून वमोजिम हुनेछ ।

११. अनुमतिपत्र नविकरण गर्ने: (१) यो ऐन वमोजिम जलस्रोतको सर्भेक्षण वा उपयोगको लागी दिइएको अनुमतिपत्रमा उल्लेखित अवधि समाप्त हुनु अगावै अर्को अवधिको लागी अनुमतिको नविकरण गर्नुपर्ने छ ।



*[Handwritten signature]*

२) जलस्रोतको सर्वेक्षण वा उपयोगको लागि दिइएको अनुमतिपत्रको नविकरण गराउदा तोकिए वमोजिम नविकरण दस्तुर लाग्नेछ ।

१२. अनुमतिपत्र खारेज गर्न सकिने: (१) अनुमतिपत्र प्राप्त व्यक्तिले यो ऐन वा यस ऐन अन्तर्गत वनेको नियम विपरित कुनै काम गरेमा दफा १३ वमोजिम गठित समितिको सिफारिसमा तोकिएको अधिकारीले अवधि तोकिए त्यस्तो काममा आवश्यक सुधार गर्न आदेश दिन सक्नेछ ।

(२) उपदफा (१) वमोजिम तोकिएको अवधिभित्र अनुमतिपत्र प्राप्त व्यक्तिले आवश्यक सुधार नगरेमा त्यस्तो व्यक्तिले पाएको अनुमति पत्र खारेज गर्न सक्नेछ ।

(३) उपदफा (२) वमोजिम अनुमतिपत्र खारेज गर्नु अघि सम्बन्धित अनुमतिपत्र प्राप्त व्यक्तिलाई आफ्नो सफाई पेश गर्ने मनासिब मौका दिनु पर्नेछ ।

परिच्छेद-४

स्थानीय जलस्रोत समिति सम्बन्धी व्यवस्था

१३. स्थानीय जलस्रोत समितिको गठन: (१) भीरकोट नगरपालिका भित्र रहेको जलस्रोत उपयोगको आवश्यक अध्ययन अनुसन्धान एवं जलस्रोत उपयोगको लागि अनुमति प्रदान गर्ने तथा तोकिए वमोजिम नगरेमा अनुमति पत्र खारेज गर्ने प्रयोजनको लागि एक स्थानीय जलस्रोत समिति रहने छ ।

(२) स्थानीय जलस्रोत समितिमा देहायका अध्यक्ष र सदस्यहरू रहने छन् ।

(क) नगर प्रमुख .....अध्यक्ष

(ख) नगर उपप्रमुख .....सदस्य


(ग) प्रमुख प्रसासकीय अधिकृत .....सदस्य

(घ) नगरकार्यपालिकाले तोकेको नगरसभा सदस्यहरू मध्येवाट एक जना .....सदस्य

(ङ) नगरकार्यपालिकाले तोकेको सम्बन्धित विषयको विज्ञ.....सदस्य

*[Handwritten signature]*







(च) सम्बन्धित वडाको वडाध्यक्ष वा निजले तोकेको प्रतिनिधि.....सदस्य

(छ) नगरपालिकाको प्रशासन शाखा प्रमुख .....सदस्य सचिव

(३) स्थानीय जलस्रोत समितिको बैठक सम्बन्धी कार्यविधि समिति आफैले निर्धारण गरे वमोजिम हुनेछ ।

१४. स्थानीय जलस्रोत समितिको काम कर्तव्य र अधिकार: स्थानीय जलस्रोत समितिको काम कर्तव्य र अधिकार देहाय वमोजिम हुनेछ ।

(क) जलस्रोत उपयोग र सर्वेक्षण सम्बन्धमा इजाजत पत्र प्रदान गर्ने सम्बन्धमा आवश्यक निर्णय गर्ने,

(ख) जलस्रोत उपयोग सम्बन्धमा समसामयिक अध्ययन, अनुसन्धान मार्फत आवश्यक सुझाव संकलन गरी भीरकोट नगरपालिका समक्ष पेश गर्ने ।

(ग) जलस्रोत उपयोग सम्बन्धमा कुनै प्रश्न वा विवाद उठेमा वा परम्परा देखि जलस्रोत उपयोग गरेकोमा बाहेक अन्यथा भएको देखिएमा आवश्यक जाँचवुझ गर्ने गराउने ।

(घ) खण्ड (ग) वमोजिम जाँच गर्दा वा गराउदा तोकिएको शर्त वमोजिम जलस्रोतको उपयोग नभए नगरेको देखिएमा त्यस कार्यमा संलग्न व्यक्ति उपर प्रचलित कानून वमोजिम कारवाही गर्न सम्बन्धित निकायमा सिफारिस गर्ने ।

(ङ) तोकिए वमोजिमका अन्य कार्यहरु गर्ने ।

परिच्छेद-५

सजाय र पुनरावेदन सम्बन्धी व्यवस्था

१५. सजाय सम्बन्धी व्यवस्था: (१) कसैले यस ऐन वा यस ऐन अन्तर्गत बनेको नियम उल्लंघन गरेमा वा यस ऐन अन्तर्गत प्रदान गरिएको अनुमतिपत्रमा उल्लिखित शर्तहरुको पालना नगरेमा निजलाई स्थानीय जलस्रोत समितिको सिफारिसमा भीरकोट नगरपालिका नगरकार्यपालिकाको कार्यालयले पाँच हजार रुपैया सम्म जरिवाना गर्न सक्नेछ र त्यस्तो कसुरवाट कसैको हानी नोक्सानी भएको रहेछ भने निजवाट त्यस्तो हानी नोक्सानी वापतको क्षतिपुर्ति भराई दिन सक्नेछ ।







(२) कसैले यस ऐन वमोजिम अनुमतिपत्र लिनु पर्नेमा सो नलिई जलस्रोतको उपयोग गरेमा निजलाई नगर कार्यपालिकाले पाँच हजार रुपैया सम्म जरिवाना गरी त्यस्तो काम बन्द गराउन सक्नेछ ।

(३) यस ऐन वमोजिम विकास गरिएको जलस्रोत वा त्यस्तो जलस्रोतबाट उत्पन्न सेवा कसैले चोरी गरेमा वा दुरुपयोग गरेमा वा अनधिकृत रूपमा प्रयोग गरेमा भीरकोट नगरपालिका नगरकार्यपालिकाको कार्यालयले निजबाट विगो असुल गरी निजलाई विगो वमोजिम जरिवाना समेत गर्न वा अपराध अनुसन्धानको लागी लेखि पठाउन सक्नेछ ।


(४) कसैले वदनियतसाथ कुनै खानेपानीको मुहान, बाँध, नहर, वा जलस्रोतको उपयोगसंग सम्बन्धित कुनै संरचना वा त्यस्तो संरचनामा असर पार्ने अन्य कुनै संरचना भत्काएमा, विगारेमा, वा कुनै किसिमले हानी नोक्सानी पुऱ्याएको वा त्यस्तो कुनै काम कुराको लागी दुरुत्साहन दिएमा वा त्यस्तो काम गर्ने उद्योग गरेमा निजबाट हानी नोक्सानीको विगो असुल गरी निजलाई विगो वमोजिम जरिवाना वा दशवर्ष सम्म कैद वा दुवै सजाय हुन सक्नेछ ।

(५) भीरकोट नगरपालिका भित्र रहेको जलस्रोतमा कसैले प्रदुषित गरेमा भीरकोट नगरपालिकाले प्रदुषकलाई दुई हजार रुपैयाँदेखि पाँच हजार रुपैयाँसम्म जरिवाना वा प्रचलित कानूनवमोजिम कारवाही गर्न सक्नेछ ।

१६. अनुसन्धानको लागी लेखि पठाउन सक्ने: जलस्रोत उपयोगको अनुमति प्रदान गर्ने निकायले यस ऐन वमोजिम आफ्नो काम, कर्तव्य र अधिकारको पालना गर्दा कसैले दफा १५(४) वमोजिमको कसुर गरेको थाहा पाएमा त्यस्तो कसुरका सम्बन्धमा अनुसन्धान गर्नको लागी सम्बन्धित निकायमा लेखि पठाउन सक्नेछ ।

१७. मुद्दा सम्बन्धी व्यवस्था: दफा १५ को उपदफा (४) वमोजिमको सजाय हुने कसुर सम्बन्धी व्यवस्था संघिय कानून वमोजिम हुनेछ ।

१८. पुनरावेदन सम्बन्धी व्यवस्था: यस ऐन वमोजिम जलस्रोत उपयोगको अनुमति प्रदान गर्ने अधिकारी वा नगरकार्यपालिकाबाट कारवाही भएकोमा चित्त नवुझे व्यक्तिले त्यस्तो कारवाहीको निर्णयको जानकारी पाएको मितिले पैंतिस दिन भित्र सम्बन्धित जिल्ला अदालतमा पुनरावेदन गर्न सक्नेछ ।



परिच्छेद-४

विविध

१९. सेवा उपभोगका शर्तहरू तोक्न र सेवा शुल्क असुल उपर गर्न पाउने: (१) अनुमतिपत्र प्राप्त व्यक्तिले आफूले विकास गरेको जलस्रोतको उपयोगको सेवा अन्य कसैलाई आपसी शर्तको आधारमा उपलब्ध गराउन वा त्यस्तो सेवा वापत शुल्क असुल उपर गर्न सक्नेछ ।

(२) भीरकोट नगरपालिकाले विकास गरेको जलस्रोतको उपयोगको सेवा अन्य कसैलाई उपलब्ध गराए वापतको सेवा शुल्क र अनुमति प्राप्त व्यक्तिले जलस्रोतको उपयोग गरी अन्य व्यक्तिहरूलाई व्यापारिक प्रयोजनको लागि सेवा उपलब्ध गराए वापत वार्षिक शुल्क तोकिए बमोजिम निर्धारण गरी असुल उपर गर्न सक्नेछ ।

(३) उपदफा (१) बमोजिमको जानकारी अनुमतिपत्र प्राप्त व्यक्तिले भीरकोट नगरपालिकालाई तुरुन्त जानकारी दिनुपर्नेछ ।

२०. सेवा रोक्न सक्ने: सेवा उपभोग गरे वापत बुझाउनु पर्ने शुल्क नबुझाउने वा त्यस्तो सेवा अनाधिकृत रूपले उपयोग गर्ने वा सेवा दुरुपयोग गर्ने वा शर्त विपरित सेवा उपभोग गर्नेको हकमा त्यस्तो सेवा बन्द गर्न सकिनेछ ।

२१. अरुको घर जग्गामा प्रवेश गर्न सक्ने: भीरकोट नगरपालिका वा अनुमतिपत्र प्राप्त व्यक्तिले जलस्रोतको सर्वेक्षण वा उपयोगको सिलसिलामा कसैको घर जग्गामा प्रवेश गर्नु परेमा भीरकोट नगरपालिका वा अनुमतिपत्र प्राप्त व्यक्तिले खटाएको कर्मचारीले सम्बन्धित व्यक्तिलाई पुर्व सूचना दिएर त्यस्तो घर जग्गामा प्रवेश गर्न सकिने छ । त्यसरी प्रवेश गर्दा कुनै हानी नोक्सानी हुन गएमा भीरकोट नगरपालिका वा अनुमतिपत्र प्राप्त व्यक्तिले तोकिए बमोजिम क्षतिपूर्ति दिनेछ ।

२२. जलस्रोत संरचनाको सुरक्षा: (१) जलस्रोतको उपयोगसँग सम्बन्धित कुनै संरचनाको सुरक्षाको लागि अनुमतिपत्र प्राप्त व्यक्तिको अनुरोधमा वा स्वयं आफ्नो विचारमा त्यस्तो सुरक्षा गर्न आवश्यक ठानेमा भीरकोट नगरपालिकाले आवश्यक प्रवन्ध गर्न जिल्ला प्रशासनलाई लेखि पठाउन सक्नेछ ।

२३. जलस्रोतलाई प्रदुषित गर्न नहुने: भीरकोट नगरपालिका भित्रको जलस्रोतको प्रदुषण हुने गरी कसैले पनि कुनै किसिमको फोहरमैला, औद्योगिक निकास, विष, रसायनिक वा विषालु पदार्थ हाली वा प्रयोग गरी जलस्रोतलाई प्रदुषित गर्न हुदैन ।



२४. वातावरणमा उल्लेखनीय प्रतिकुल असर पार्न नहुने: भीरकोट नगरपालिका भित्रको जलस्रोतको उपयोग गर्दा भु-क्षय,वाढी, पहिरो,वा यस्तै अरु कारणद्वारा वातावरणमा उल्लेखनीय प्रतिकुल असर नपर्ने गरी गर्नु पर्नेछ ।

२५. इजाजतपत्रको प्रतिलिपि दिने: कसैले इजाजतपत्र हराए वा नासिएको कारणबाट इजाजतपत्रको प्रतिलिपि पाउन निवेदन गरेमा समितिले तोकिए वमोजिमको दस्तुर लिई इजाजतपत्रको प्रतिलिपि दिनुपर्नेछ ।

२६. अधिकार प्रत्यायोजन: यस ऐन वमोजिम भीरकोट नगरपालिका, नगरकार्यपालिका कार्यालयलाई प्राप्त अधिकार मध्ये केही अधिकार भीरकोट नगरपालिका, नगरकार्यपालिकाले तोकिएको अधिकारीलाई तोकिएको अवधिसम्मको लागि प्रत्यायेजन गर्न सक्नेछ ।

२७. प्रतिवेदन पेश गर्ने: अनुमतिपत्र प्राप्त व्यक्ति वा संस्थाले आफ्नो वार्षिक कामकारवाहीको प्रतिवेदन तोकिए वमोजिम भीरकोट नगरपालिकामा पेश गर्नुपर्नेछ ।

२८. प्रचलित कानून वमोजिम हुने: यस ऐनमा लेखिए जति यसै ऐन वमोजिम र अरुमा प्रचलित कानून वमोजिम हुनेछ ।

२९. वचाउ: यसअघि भए गरेका काम कारवाही यसै ऐन वमोजिम भए गरेको मानिनेछ ।

३०. नियम बनाउने अधिकार: यस ऐनको उद्देश्य पूर्तिको लागि भीरकोट नगरपालिका नगरकार्यपालिकाको कार्यालयले आवश्यक नियमहरू बनाउन सक्नेछ ।

खुमलाल भुसाल

प्रमुख प्रशासकीय अधिकृत

भीरकोट नगरपालिका